

ಹೇಳಿದ್ದಾರೆ. ದೊಡ್ಡ ತಿರುಪತಿಯಲ್ಲಿ ಶ್ರೀ ವೆಂಕಟರಮಣಸ್ವಾಮಿಯ ವಿಗ್ರಹ ಇದೆ. ಚಿಕ್ಕತಿರುಪತಿಯಲ್ಲಿ ಅಭಯ ಹಸ್ತ ಇದೆ. ಮಂತ್ರಿಗಳು ಇದೆಲ್ಲವನ್ನೂ ಗಮನದಲ್ಲಿಟ್ಟುಕೊಂಡು ಈ ವರ್ಷದಲ್ಲೇ ಯಾತ್ರಾರ್ಥಿಗಳ ಪ್ರವಾಸ ಕೇಂದ್ರವನ್ನಾಗಿ ಮಾಡುತ್ತೀರಾ ?

ಶ್ರೀ ಎಂ. ರಘುಪತಿ.— ಈ ಪ್ರಶ್ನೆ ಬಂದ ಮೇಲೆ ಸ್ಥಳವನ್ನು ಪರಿಶೀಲನೆ ಮಾಡಿಕೊಂಡು ಬರಬೇಕೆಂದು ಈಗಾಗಲೇ ಅಧಿಕಾರಿಗಳಿಗೆ ಸೂಚನೆಯನ್ನು ನೀಡಿದ್ದೇನೆ. ಇನ್ನು ಕೇವಲ ಒಂದು ತಿಂಗಳೊಳಗಾಗಿ ಒಂದು ಬಸ್ಸನ್ನು ಪ್ರಥಮವಾಗಿ ಬೆಂಗಳೂರಿನಿಂದ ಚಿಕ್ಕತಿರುಪತಿಯವರೆಗೆ ಓಡಿಸುವಂತಹ ವ್ಯವಸ್ಥೆಯನ್ನು ಮಾಡುತ್ತೇನೆ. ಆಗ ಯಾರ್ಯಾರೂ ಆಸಕ್ತರಾದರೆ ಬೇಟೆ ಕೊಡುವವರೂ ಇದ್ದಾರೋ ಅವರಿಗೆ ಶನಿವಾರ ಮತ್ತು ಭಾನುವಾರ ಈ ಒಂದು ವ್ಯವಸ್ಥೆಯನ್ನು ಮಾಡಲಾಗುವುದು. ಅದರಲ್ಲೂ ವಿಶೇಷವಾಗಿ ಶನಿವಾರ ಬಸ್ಸುಗಳನ್ನು ಓಡಿಸುವುದಕ್ಕೆ ವ್ಯವಸ್ಥೆ ಮಾಡಲಾಗುವುದು. ಅದನ್ನು ಪ್ರವಾಸಿ ಕೇಂದ್ರವನ್ನಾಗಿ ಮಾಡಬೇಕಾಗುತ್ತದೆ. ಏಕೆಂದರೆ ಅದು ಬೆಂಗಳೂರಿನಿಂದ ಕೇವಲ ೨೦-೩೦ ಕಿಲೋಮೀಟರ್ ದೂರದಲ್ಲಿದೆ. ಆದ್ದರಿಂದ ಅಲ್ಲಿ ಒಂದು ಪ್ರವಾಸಿ ಕೇಂದ್ರವನ್ನು ಅದಷ್ಟು ಜಾಗೃತ ಅಂದರೆ ಮುಂದಿನ ವರ್ಷದ ಹಣಕಾಸಿನ ವರ್ಷದಲ್ಲಿ ಮಾಡುವುದಕ್ಕೆ ಪ್ರಯತ್ನ ಮಾಡುತ್ತೇನೆ. ಮುಂದಿನ ಏಪ್ರಿಲ್ ತಿಂಗಳು ಕಳೆದ ಮೇಲೆ ಇದನ್ನು ಕಾರ್ಯಗತ ಮಾಡುವುದಕ್ಕೆ ಕ್ರಮಗಳನ್ನು ತೆಗೆದುಕೊಳ್ಳುತ್ತೇನೆ.

ಶ್ರೀ ಎನ್. ಚಿಕ್ಕೇಗೌಡ.— ಚಿಕ್ಕತಿರುಪತಿ ಕರ್ನಾಟಕ ರಾಜ್ಯಕ್ಕೆ ದೊಡ್ಡ ತಿರುಪತಿಯಾಗಿದೆ. ಅದರಿಂದ ಮಾನ್ಯ ಮಂತ್ರಿಗಳು ಅಲ್ಲಿಗೆ ಹೋಗತಕ್ಕಂತಹ ಅನೇಕ ರಸ್ತೆಗಳು ಏನಿವೆ, ಕೋಲಾರದಿಂದ ಬರಬೇಕಾದರೆ, ಹಾಗೂ ಅನೇಕಲ್‌ನಿಂದ ಬರಬೇಕಾದರೆ ಹಾಗೂ ಹೊಸಕೋಟೆಯಿಂದ ಹೋಗಬೇಕಾದರೆ ಇರತಕ್ಕಂತಹ ರಸ್ತೆಗಳನ್ನು ಮೊದಲು ಅಭಿವೃದ್ಧಿಪಡಿಸಬೇಕಾಗುತ್ತದೆ. ಮತ್ತೆ ಪ್ರವಾಸಿ ಕೇಂದ್ರ ಅಂದರೆ ಒಂದು ಕಟ್ಟಡ ಕಟ್ಟಿಸಿಬಿಟ್ಟರೆ ಆಗುವುದಿಲ್ಲ. ದೊಡ್ಡ ತಿರುಪತಿಯಲ್ಲಿ ಏನೇನು ಅನುಕೂಲಗಳನ್ನು ಕಲ್ಪಿಸಿದ್ದಾರೋ ಆ ರೀತಿಯ ಎಲ್ಲ ಅನುಕೂಲಗಳನ್ನು ಕಲ್ಪಿಸುವುದಕ್ಕೆ ಒಂದು ದೊಡ್ಡ ಯೋಜನೆಯನ್ನು ತಯಾರು ಮಾಡುತ್ತೀರಾ ? ಮತ್ತೆ ಅಲ್ಲಿಗೆ ಹೋಗತಕ್ಕಂಥ ಯಾತ್ರಾರ್ಥಿಗಳಿಗೆ ತಂಗುವುದಕ್ಕೂ ಕೂಡ ಸೂಕ್ತ ಅನುಕೂಲಗಳನ್ನು ಕಲ್ಪಿಸುವುದಕ್ಕೆ ಕ್ರಮ ತೆಗೆದುಕೊಳ್ಳುತ್ತೀರಾ ?

ಶ್ರೀ ಎಂ. ರಘುಪತಿ.— ಮುಜರಾಯಿ ಇಲಾಖೆಯವರ ಜೊತೆಯಲ್ಲಿ ಇದರ ಬಗ್ಗೆ ಈಗಾಗಲೇ ಚರ್ಚೆ ಮಾಡಿ ಕೆಲವು ನಿರ್ದಿಷ್ಟವಾದ ಕಾರ್ಯಕ್ರಮಗಳನ್ನು ಹಾಕಿಕೊಂಡಿದ್ದೇವೆ. ಮತ್ತೆ ರಸ್ತೆಗಳನ್ನು ಅಭಿವೃದ್ಧಿಪಡಿಸುವುದಕ್ಕೆ ಲೋಕೋಪಯೋಗಿ ಇಲಾಖೆಯವರ ಜೊತೆಯಲ್ಲಿ ಚರ್ಚೆ ಮಾಡಿ ಸರಿಪಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇನೆ. ಬಸ್ಸುಗಳನ್ನು ಹೊಸಕೋಟೆಯ ಮೂಲಕ ಓಡಿಸಲಾಗುವುದು.

ಶಿವಮೊಗ್ಗದಲ್ಲಿ ಅಖಿಲಭಾರತ ಆಕಾಶವಾಣಿ ಕೇಂದ್ರ ಸ್ಥಾಪನೆ ಬಗ್ಗೆ,

೬೫. ಶ್ರೀ ಎಲ್. ಟಿ. ತಿಮ್ಮಪ್ಪಹೆಗ್ಡೆ (ಸಾಗರ).—ಮಾನ್ಯ ವಾರ್ತಾ ಮತ್ತು ಪ್ರಚಾರ ಖಾತೆಯ ಮಂತ್ರಿಗಳು ಈ ಕೆಳಗೆ ಕಂಡ ಪ್ರಶ್ನೆಗಳನ್ನು ಉತ್ತರಿಸುವರೆ ?

ಶಿವಮೊಗ್ಗ ಯಲ್ಲಿ ಅಖಿಲ ಭಾರತ ಆಕಾಶವಾಣಿ ಕೇಂದ್ರದ ಸ್ಥಾಪನೆಗೋಸ್ಕರ ವಸತಿ ಮತ್ತು ನಗರಾಭಿವೃದ್ಧಿ ಇಲಾಖೆಗೆ ಸೇರಿದ ಜಮೀನನ್ನು ಪಡೆಯುವ ಪ್ರಸ್ತಾವನೆ ಸರ್ಕಾರದ ಮುಂದೇನಾದರೂ ಇದೆಯಾ ?

ಹಾಗಿದ್ದರೆ, ಈ ಜಮೀನನ್ನು ರೂಪಾಯಿ ೧,೨೦,೬೦೦ ಬೆಲೆಗೆ ಪಡೆಯಲು ಒಪ್ಪಿಗೆಯಾಗಿದೆಯಾ ?

ಹಾಗಿದ್ದರೆ, ಅಖಿಲ ಭಾರತ ಆಕಾಶವಾಣಿಯವರಿಗೆ ಈ ಜಮೀನನ್ನು ಈಗಾಗಲೇ ನೀಡಿಯಾಗಿ ದೆಯಾ.

ಹಾಗಿಲ್ಲದ ಪಕ್ಷದಲ್ಲಿ ಯಾವಾಗ ಜಮೀನನ್ನು ನೀಡುವುದು.

ಶ್ರೀ ಎಂ. ರಘುಪತಿ (ವಾರ್ತಾ ಮತ್ತು ಪ್ರವಾಸೋದ್ಯಮ ಮಂತ್ರಿಗಳು).—

(ಅ) ಇದೆ

(ಆ) ಇಲ್ಲ

(ಇ) ಉದ್ಭವಿಸುವುದಿಲ್ಲ

(ಈ) ಉದ್ಭವಿಸುವುದಿಲ್ಲ

ಶ್ರೀ ಎಲ್.ಟಿ. ತಿಮ್ಮಪ್ಪ ಹೆಗ್ಗಡೆ — ಇಲ್ಲಿ ಮೊದಲು ಇದೆ ಎಂಬುದಾಗಿ ಹೇಳಿ ನಂತರ ಇಲ್ಲ ಹಾಗೂ ಉದ್ಭವಿಸುವುದಿಲ್ಲ ಅಂತ ಹೇಳಿದರೆ ಹೇಗೆ? ಅದೂ ನಮಗೂ ತಿಳಿಯುವುದಿಲ್ಲ. ಏನೇನು ಇದೆ ಎಂಬುದರ ಬಗ್ಗೆ ವಿವರಣೆಯನ್ನು ಕೊಡದೆ ಇಲ್ಲ, ಇಲ್ಲ ಅಂತ ಹೇಳಿದರೆ ಹೇಗೆ ಸ್ವಾಮಿ?

ಶ್ರೀ ಎಂ. ರಘುಪತಿ.— ಶಿವಮೊಗ್ಗದಲ್ಲಿ ಅಖಿಲ ಭಾರತ ಆಕಾಶವಾಣಿ ಕೇಂದ್ರದ ಸ್ಥಾಪನೆ ಗೋಸ್ವರ ವಸತಿ ಮತ್ತು ನಗರಾಭಿವೃದ್ಧಿ ಇಲಾಖೆಗೆ ಸೇರಿದ ಜಮೀನನ್ನು ಪಡೆಯುವ ಪ್ರಸ್ತಾವನೆ ಸರ್ಕಾರದ ಮುಂದೇನಾದರೂ ಇದೆಯೇ ಎಂಬ ಪ್ರಶ್ನೆಗೆ ಹೌದು ಇದೆ ಅಂತ ಹೇಳಿದ್ದೇನೆ. ಅದಕ್ಕೆ ನಿಮಗೆ ವಿವರಣೆ ಬೇಕಾದರೂ ಕೊಡುತ್ತೇನೆ. ೧೯೭೫ನೇ ಇಸವಿಯಲ್ಲಿ ಇದು ಪ್ರಸ್ತಾವಕ್ಕೆ ಬಂತು. ಶಿವಮೊಗ್ಗದಲ್ಲಿ ಒಂದು ಆಕಾಶವಾಣಿ ಕೇಂದ್ರವನ್ನು ಸ್ಥಾಪನೆ ಮಾಡಬೇಕು. ಅದಕ್ಕಾಗಿ ಸಿಬ್ಬಂದಿವರ್ಗದವರಿಗೆ ವಸತಿ ಸೌಕರ್ಯ ಹಾಗೂ ಆಕಾಶವಾಣಿ ಕೇಂದ್ರವನ್ನು ಸ್ಥಾಪನೆ ಮಾಡಬೇಕೆಂದು ಭಾರತ ಸರ್ಕಾರದವರು ನಮ್ಮ ಸರ್ಕಾರಕ್ಕೆ ಪತ್ರ ಬರೆದರು. ಸುಮಾರು ೨೦೦ ಮತ್ತು ೯೦೦ ಚದರಡಿ ಜಾಗ ಬೇಕೆಂದು ಕೇಳಿದಾಗ ನಮ್ಮ ಸರ್ಕಾರ ಇದರ ಬೆಲೆ ೧,೨೦,೬೦೦ ರೂಪಾಯಿಗಳು ಆಗುತ್ತವೆಂದು ಹೇಳಿದರು. ಅದು ಆದ ಮೇಲೆ ಮತ್ತೆ ಅವರು ಪತ್ರ ಬರೆದು ನೀವು ಕೇಳಿರುವಷ್ಟು ಕೊಡುವುದಕ್ಕಾಗುವುದಿಲ್ಲ ಬೆಲೆಯನ್ನು ಮತ್ತೊಮ್ಮೆ ವಿಮರ್ಶೆ ಮಾಡಿ ತಕ್ಷಣ ತಿಳಿಸಿ ಎಂಬುದಾಗಿ ಕೇಂದ್ರ ಸರ್ಕಾರದವರು ತಿಳಿಸಿದರು. ಮತ್ತೆ ೧೯೭೮ರಲ್ಲಿ ಪತ್ರ ಬರೆದರು. ಅದಕ್ಕೆ ನಮ್ಮ ಸರ್ಕಾರದವರು ಆ ಜಮೀನನ್ನು ಕೊಡುವುದಕ್ಕೆ ೧೦ ಲಕ್ಷ ರೂಪಾಯಿಗಳಾಗುತ್ತವೆಂದು ಹೇಳಿದರು. ಅದಕ್ಕೆ ಮತ್ತೆ ನೀವು ಆ ಜಮೀನನ್ನು ಕೊಡುವುದಕ್ಕೆ ತಯಾರಾಗಿದ್ದೀರಾ ಎಂಬುದಾಗಿ ಮತ್ತೆ ಪತ್ರವನ್ನು ಕೇಂದ್ರಕ್ಕೆ ಬರೆದರು. ಇದು ಆದ ಮೇಲೆ ೧೯೮೦ರಲ್ಲಿ ಹಿಂದೆ ೧೯೭೫ರಲ್ಲಿ ಏನು ೧,೨೦,೬೦೦ ರೂಪಾಯಿಗಳೆಂದು ಏನು ತಿಳಿಸಿದ್ದೀರೋ ಅದನ್ನು ಕೊಡುತ್ತೇವೆಂದು ಹೇಳಿದರು. ಅಷ್ಟು ಕೊಡುವುದಕ್ಕಾಗುವುದಿಲ್ಲ, ಡಿಸ್ಟ್ರಿಬ್ಯೂಷನ್ ವಾಲ್ಯೂ ಜಾಸ್ತಿಯಾಗಿದೆ. ಇದಲ್ಲೂ ನಾನು ಬಂದ ಮೇಲೆ ಮಾಡಿದ್ದಲ್ಲ. ನಡೆದಿರುವ ಕಂಗಡಿಯನ್ನು ಹೇಳುತ್ತಿದ್ದೇನೆ. ೧೯೮೨ರಲ್ಲಿ ಕೇಂದ್ರ ಸರ್ಕಾರದವರು ಒಂದು ಪತ್ರವನ್ನು ಬರೆದಿದ್ದಾರೆ. ಅದರಂತೆ ಭದ್ರಾವತಿಯಲ್ಲಿ ಕೇಂದ್ರವನ್ನು ಸ್ಥಾಪನೆ ಮಾಡಿದ್ದಾರೆ. ಅದಕ್ಕಾಗಿ ವಿ. ಎಸ್. ಐ. ಎಲ್‌ರವರು ೫ ಎಕರೆ ಜಮೀನನ್ನೂ ಕೊಡ ಕೊಟ್ಟಿದ್ದಾರೆ. ಆದ್ದರಿಂದ ಇದರ ಬಗ್ಗೆ ಹಿಂದೆ ಪ್ರಶೋತ್ ಇತ್ತೇ? ಎಂಬುದಕ್ಕೆ ಹೌದು ಇತ್ತು ಅಂತ ಹೇಳಿದ್ದೇನೆ. ಮುಂದಿನ ಪ್ರಶ್ನೆಗಳಿಗೆ ಇಲ್ಲ ಇಲ್ಲ ಎಂಬುದಾಗಿ ಹೇಳಿದ್ದೇನೆ.

ಬಬ್ಬ ಮಾನ್ಯ ಸದಸ್ಯರು.— ಅಂದರೆ ಶಿವಮೊಗ್ಗದಲ್ಲಿ ಆಕಾಶವಾಣಿ ಕೇಂದ್ರವಾಗುವುದಿಲ್ಲ ಅಂತ ಆಯಿತು.

ಶ್ರೀ ಎಂ. ರಘುಪತಿ.— ಈಗಾಗಲೇ ಕೇಂದ್ರ ಸರ್ಕಾರದವರು ಭದ್ರಾವತಿಯಲ್ಲಿ ೫ ಎಕರೆ ಜಮೀನನ್ನು ಕೇಳಿದ್ದು ಅದನ್ನು ಕೊಟ್ಟಿದ್ದೇವೆ. ಆ ೫ ಎಕರೆ ಜಮೀನನ್ನು ಅಭಿವೃದ್ಧಿಪಡಿಸುವುದಕ್ಕೆ ಏನೇನು ಕಾರ್ಯಕ್ರಮಗಳು ಬೇಕೋ ಅದನ್ನು ತೆಗೆದುಕೊಳ್ಳುತ್ತಿದ್ದಾರೆ. ಇನ್ನೊಂದು ಕೇಂದ್ರವನ್ನು ಸ್ಥಾಪನೆ ಮಾಡಬೇಕೆಂದರೆ ಅದಕ್ಕೆ ಜಮೀನನ್ನು ಕೊಡುವುದಕ್ಕೆ ಸಾಫು ತಯಾರಾಗಿದ್ದೇವೆ.

ಬಬ್ಬ ಮಾನ್ಯ ಸದಸ್ಯರು.— ಈಗ ಭದ್ರಾವತಿಯಲ್ಲಿರತಕ್ಕಂತಹ ಕೇಂದ್ರವನ್ನು ಶಿವಮೊಗ್ಗಕ್ಕೆ ತೆಗೆದುಕೊಂಡು ಹೋಗತಕ್ಕಂತಹ ಪ್ರಶ್ನೆ ಏನಾದರೂ ಇದೆಯೇ?

ಶ್ರೀ ಎಲ್. ಟಿ. ತಿಮ್ಮಪ್ಪ ಹೆಗ್ಗಡೆ.— ಆ ರೀತಿ ಮಾಡುವುದು ಬೇಡ. ಕೇಂದ್ರ ಸರ್ಕಾರದವರು ಇನ್ನೂ ಹೆಚ್ಚು ಹೆಚ್ಚು ಆಕಾಶವಾಣಿ ಕೇಂದ್ರಗಳನ್ನು ನಮ್ಮ ರಾಜ್ಯದಲ್ಲಿ ಮಾಡುತ್ತೇವೆಂದು ಹೇಳಿದಾಗ ಅದಕ್ಕೆ ಬೇಕಾದ ಅನುಕೂಲವನ್ನು ಒದಗಿಸಿಕೊಡುವುದು ರಾಜ್ಯ ಸರ್ಕಾರದ ಜವಾಬ್ದಾರಿ. ಆಗ್ಧರಿಂದ

ಈಗಿನ ಸರ್ಕಾರದವರು ಅದಕ್ಕೆ ಬೇಕಾದ ಅನುಕೂಲವನ್ನು ಶಿವಮೊಗ್ಗದಲ್ಲಿ ಆಗಲಿ ಅಥವಾ ರಾಜ್ಯದ ಇತರೇ ಕಡೆಗಳಲ್ಲೇ ಆಗಲಿ ಮಾಡಿಕೊಡಲಿ. ಆದರೆ ಜಮೀನಿನ ಬೆಲೆಯನ್ನು ಒಂದು ಲಕ್ಷ ಇದ್ದು ದನ್ನು ೧೦ ಲಕ್ಷ ರೂಪಾಯಿಗಳಾಗುತ್ತದೆ ಎಂದು ಹೇಳುವುದು ಬೇಡ.

ಶ್ರೀ ಎಂ. ರಘುಪತಿ.— ಕೇಂದ್ರ ಸರ್ಕಾರದವರು ಈ ಬಗ್ಗೆ ಕೇಳಿದರೆ ಎಲ್ಲ ಅನುಕೂಲಗಳನ್ನು ಮಾಡಿಕೊಡುವುದಕ್ಕೆ ನಾವು ತಯಾರಾಗಿದ್ದೇವೆ. ಉದಾಹರಣೆಗೆ ಬೆಳ್ಳಾರೆಯಲ್ಲಿ ಹಾಗೂ ಮಡಿಕೇರಿಯಲ್ಲಿ ಉಪ ಕೇಂದ್ರಗಳನ್ನು ಸ್ಥಾಪನೆ ಮಾಡಬೇಕೆಂದು ಕೇಳಿದಾಗ ಅದಕ್ಕೆ ಬೇಕಾಗಿರುವ ಸೌಲಭ್ಯಗಳನ್ನು ಕೊಡುವುದಕ್ಕೆ ತಯಾರಾಗಿದ್ದೇವೆಂದು ನಾವು ಹೇಳುತ್ತಿದ್ದೇವೆ.

ಎಲ್ಲಾ ಇಲಾಖೆಗಳಲ್ಲಿ ಶಾಸಕರನ್ನೊಳಗೊಂಡ ಸಲಹಾ ಸಮಿತಿಗಳನ್ನು ರಚಿಸುವ ಬಗ್ಗೆ.

೬೬. ಶ್ರೀ ಗೋವಿಂದ ಪಿ. ಒಡೆಯರಾಜ್ (ಕಮಲಾಪುರ).—ಮಾನ್ಯ ಕಾನೂನು ಸಂಸದೀಯ ವ್ಯವಹಾರಗಳು ಹಾಗೂ ವಸತಿ ಮಂತ್ರಿಗಳು ಈ ಕೆಳಗೆ ಕಂಡ ಪ್ರಶ್ನೆಗಳನ್ನು ಉತ್ತರಿಸುವರೇ ?

ಅ) ಎಲ್ಲಾ ಇಲಾಖೆಗಳಲ್ಲೂ ಶಾಸಕರನ್ನೊಳಗೊಂಡ ಸಲಹಾ ಸಮಿತಿಗಳನ್ನು ರಚಿಸಲು ಸರ್ಕಾರ ತೀರ್ಮಾನಿಸಿದೆಯೇ ?

ಆ) ಹಾಗಿದ್ದ ಪಕ್ಷದಲ್ಲಿ ಆ ಸಲಹಾ ಸಮಿತಿಗಳು ಯಾವ ರೀತಿಯವು ?

ಇ) ಆ ಸಲಹಾ ಸಮಿತಿಗಳು ಯಾವ ಯಾವಾಗ ಸೇರುತ್ತವೆ ?

ಶ್ರೀ ಎ. ಲಕ್ಷ್ಮೀಸಾಗರ್ (ಕಾನೂನು ಮತ್ತು ಸಂಸದೀಯ ವ್ಯವಹಾರಗಳು ಹಾಗೂ ವಸತಿ ಮತ್ತು ಸಾರ್ವಜನಿಕ ಕುಂದು ಕೊರತೆಗಳ ಮಂತ್ರಿಗಳು)

ಅ) ಇಲ್ಲ, ಆದರೆ ಸಮಾಲೋಚಕ ಸಮಿತಿಗಳನ್ನು ರಚಿಸಲಾಗುತ್ತಿದೆ.

ಆ) ಸಲಹಾ ಸಮಿತಿಗಳನ್ನು ರಚಿಸಲಾಗುತ್ತಿಲ್ಲವಾದುದರಿಂದ ಈ ಪ್ರಶ್ನೆಗಳು ಉದ್ಭವಿಸುವುದಿಲ್ಲ.

ಶ್ರೀ ಗೋವಿಂದ ಪಿ. ಒಡೆಯರಾಜ್.—ಈ ಸಲಹಾ ಸಮಿತಿಗಳನ್ನು ರಚಿಸಲು ಸರ್ಕಾರ ತೀರ್ಮಾನಿಸಿದೆಯೇ ಅಂತ ಕೇಳಿದ್ದಕ್ಕೆ ಇಲ್ಲ, ಆದರೆ ಸಮಾಲೋಚಕ ಸಮಿತಿಗಳನ್ನು ರಚಿಸಲಾಗುತ್ತಿದೆ ಅಂತ ಹೇಳಿದ್ದೀರಾ ? ಈ ಬಗ್ಗೆ ತಾವು ಏನು ತೀರ್ಮಾನ ತೆಗೆದುಕೊಂಡಿದ್ದೀರಾ ಅನ್ನುವುದನ್ನು ಹೇಳುತ್ತೀರಾ ?

ಶ್ರೀ ಎ. ಲಕ್ಷ್ಮೀಸಾಗರ್.—ಈ ಬಗ್ಗೆ ಕನ್ಸಲ್ಟೇಟಿವ್ ಕಮಿಟಿಗಳನ್ನು ರಚನೆ ಮಾಡುವುದಕ್ಕೆ ಈಗಾಗಲೇ ತೀರ್ಮಾನ ತೆಗೆದುಕೊಂಡಿದೆ. ಆದರೆ ಈ ಕನ್ಸಲ್ಟೇಟಿವ್ ಕಮಿಟಿಯಲ್ಲಿ ಯಾವಾವ ಕಮಿಟಿಯಲ್ಲಿ ಮಾನ್ಯ ಸದಸ್ಯರು ಇರುವುದಕ್ಕೆ ತಮ್ಮ ಇಚ್ಛೆಯನ್ನು ವ್ಯಕ್ತಪಡಿಸಲಿ ಎನ್ನುವುದಕ್ಕೋಸ್ಕರ, ಅವರ ಅಭಿಪ್ರಾಯಗಳನ್ನು ಕೇಳುವುದಕ್ಕೆ ಕಾಗದ ಪತ್ರಗಳನ್ನು ಕಳುಹಿಸುತ್ತಾ ಇದ್ದೇನೆ, ನಿನ್ನೆಯೂ ಒಂದಷ್ಟು ಹೋಗಿದೆ, ಈವುತ್ತು ಒಂದಷ್ಟು ಕಾಗದ ಪತ್ರಗಳು ಹೋಗುತ್ತಾ ಇದೆ.

ಶ್ರೀ ಗೋವಿಂದ ಪಿ. ಒಡೆಯರಾಜ್.—ಎಲ್ಲಾ ಶಾಸಕರಿಗೂ ಇದರ ಬಗ್ಗೆ ಕಾಗದ ಪತ್ರಗಳು ಹೋಗಿದೆಯೇ ?

ಶ್ರೀ ಎ. ಲಕ್ಷ್ಮೀಸಾಗರ್.—ಪೂರ್ಣವಾಗಿ ಎಲ್ಲರಿಗೂ ಹೋಗಿದೆ ಎಂದು ನನಗೆ ಅನ್ನಿಸುವುದಿಲ್ಲ. ಈ ಮನೆಯ ಸದಸ್ಯರಿಗೂ ಮೇಲ್ಮನೆಯ ಸದಸ್ಯರಿಗೂ ಎಲ್ಲರಿಗೂ ಕಾಗದ ಪತ್ರಗಳನ್ನು ಕಳುಹಿಸಿದ ಮೇಲೆ ಅವರು ಯಾವಾವ ಕಮಿಟಿಯಲ್ಲಿ ಇರುವುದಕ್ಕೆ ತಮ್ಮ ಇಚ್ಛೆಯನ್ನು ವ್ಯಕ್ತಪಡಿಸುತ್ತಾರೋ ಅದನ್ನು ತಿಳಿದುಕೊಂಡು ನಂತರ ಈ ಕನ್ಸಲ್ಟೇಟಿವ್ ಕಮಿಟಿಯನ್ನು ರಚನೆ ಮಾಡುವುದಕ್ಕೆ ತಕ್ಕ ಕಾರ್ಯಕ್ರಮಗಳನ್ನು ಕೈಗೊಳ್ಳುತ್ತೇನೆ.

ಶ್ರೀ ಗೋವಿಂದ ಪಿ. ಒಡೆಯರಾಜ್.—ಹಾಗಾದರೆ ಈ ಸಮಿತಿಗಳನ್ನು ರಚನೆ ಮಾಡುವುದಕ್ಕೆ ಇನ್ನು ಎಷ್ಟು ದಿವಸ ಹಿಡಿಯುತ್ತದೆ ? ಮತ್ತು ಅದರಲ್ಲಿ ಎಷ್ಟು ಸದಸ್ಯರು ಇರಬೇಕು ಎನ್ನುವುದು ನಿಮ್ಮ ಅಭಿಪ್ರಾಯ ಮತ್ತು ಒಟ್ಟು ಸಮಿತಿಗಳೆಷ್ಟು ಮತ್ತು ಅದರ ಕಾರ್ಯವ್ಯಾಪ್ತಿ ಏನು ಅನ್ನುವುದನ್ನು ತಿಳಿಸುತ್ತೀರಾ ?